

# ሰንበት ዘገብር ኄር

መጋቢት 21 2006 ዓ.ም (4/30/2014)

**መዝሙር:** “መኑ ውእቱ ግብር ኄር ወምእመን ዘይረክቦ እግዚኡ በምግባረ ሠናይ...

“መን እዩ እቲ ሕያዋይን እሙንን አገልጋሊ ኅይትኡ ጽቡቅ ክገብር ዝጸንቶ እሞ ኅይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብቊደት ተአሚናካ ኢኻ እሞ ኣብ ብዙኅ ክሸመካ እዩ፤ ናብ ታሕጓስ ኅይታኻ እቶ”።

**ንባባት:** 1ተሰሎ 5:1-6፤ 1ጴጥ 2:11-19፤ ግ.ሓ.16:9-18፤ ማቴ 25:14-30

**ሰብከት:** “ከመ እንግር ፈቃደከ መከርኩ አምላኪያ፤ ወሕግከኒ በማከለ ከርስየ ዜኖኩ ጽድቀከ በማሕበር ዐቢይ”። ”አምላኽይ ፍቓድካ ንምግባር ባህጊ ኣሎኒ፤ ሕግኻ እውን ኣብ ውሽጢ ልበይ እዩ፤ ጽድቅኻ ኣብ ጉባኤ ኣብሰርኩ” መዝ. 40:8።

መን እዩ እቲ ሕያዋይን እሙንን አገልጋሊ ኅይትኡ ኣብ ሰናይ ግብሪ እንከሎ ዝረኸቦ እናበለ ናይ ሎሚ መዝሙር ነዚ ሰንበት ክነስተንትን ይሓተና። ኣብ ሰናይ ግብሪ እንከሎና መዓልቲ እግዚአብሔር እንተ መጸት ዕዉታት ኢና። ዝሓለፈ ሰንበት መዓልቲ አምላኽ ብዘይትሓስበ ሰዓት ክትመጽኡኩም እያ ስለ ተሰናዲኹም ጽንሑ ዝብል ኣስተንቲና ሎሚ እውን ምስኡ ዝቐጽል እዩ ኣስተንትኖና።

ቅዱስ ጳውሎስ ኣብ 1ተሰ 5 ሎሚ ዘንብብናዮ ኣብ ሕይወትና ከመይ ኢልና ክነብር ከምዘሎና ብፍላይ ጉዳይ ሞት ከሰክፈና ከምዘለዎ ንምጽኣት ኅይታ ኣብ ተስፋ ጸኒዕና ነቐሕና ክንጽበያ ክገልጽ እንከሎ ከምዚ ይብል:- “መዓልቲ ኅይታ ከምሰራቐ ብለይቲ ከም እትመጽእ ኣረጋጊጽኩም ትፈልጡ ኢኹም” ይብል። ሞት ከይሓሰብናያ ከይተገደስናላ ክትመጽእ ይክኣል እዩ። “ንስኻትኩምሲ ደቂ ብርሃን ደቂ መዓልቲ ኢኹም፤ ንሕና ናይ ለይትን ናይ ጸልማትን ኣይኮናን፤ እምብኣር ንንቃሕ ገዛእ ርእስናውን ንግታእ ደኣ እምበር ከምቶም ካልኣት ደቀሰቲ ኣይንኹን. . . . ደቂ መዓልቲ ስለ ዝኾና እምነትን ፍቕርን ከም ድርዒ ለቢስና ናይ ድኅነት ተስፋ ኹም ቁራዕ ርእሲ ደፊእና ገዛእ ርእስና ብምግታእ ንንበር (1ተሰ 5:1-7) ይብለና።

ኣብ መጽሓፍ ምሳሌ 31:10-ፍ ዘሎ ምጽባይና ከምታ ናይ ሓንቲ ለባም ሰበይቲ ኩነት ክህልወና ይነግር “ንሳ ካብ ክቡር ዕንቁ ኣዝያ ትኹብር. . . ምሉእ ዕድሚኣ ሠንይ እምበር ክፋእ ኣይትገብርን. . . ንሽጉራት ኢዳ ትዝርግሓሎም ንጽጉማት ከኣ ብልግሲ ትረድኡም ክብረታ ኣብ ጽባቕኣ ወይ ኣብ ጉልበታ ኣይኮነን ኣብ ልቦናኣ እዩ፤ ብምስትውዓላ ኣብ ሕይወት ቀዳምነት ዘድልዮም ተቐድም”። ኣብዚ እንርእዮ ሰብ ኣብ ሕይወቱ ቀዳምነት ዝሰርዖ ክህልዎ ይግባእ፤ ንኹሉ እናመራሕካ እንከሎኻ ኣብቲ ኣምላኽ ኣባና ዝደልዮ ቀዳምነት ሂባካ ምንባር ንሰብ ኣብ ኣምላኽ የቕርቦ።

ኣብ ናይ ሎሚ ወንጌል ኣብ ሕይወትና ቀዳምነት ክንህቦ ዝግብኣና ከምኡ ዓላማ ናይ ኩሉ ተግባራትና እንታይ ክኸውን ከምዘለዎ ይነግረና። ኣብዚ ምሳሌ ምክሊት ንነፍሲ ወከፍ ዓዓቕሙ ገንዘብ ከፍሪ ይውሃቦ። ሓደ ምክሊት ሓደ ከፍሪ ወይ ክነግድ ንዝደሊ እኹል ገንዘብ እዩ። ኣብዚ ምሳሌ ምኽሪ ዝሓዘ ሓሳብ ኣልኦ ንሱ ኹኣ ኣብ መንጎ ትንሣኤ ክርስቶስን ዳግማይ ምጽኣቱን ዘሎ እሞን ሰባት ብኸመይ ክነብሩ ከምዘልኦም ይነግረና። እቲ ወሃቢ ኅይታ ከይመጽኦ እንከሎ ንዝተሞህበና ህያባት ከምቲ ንሱ ዝደልዮ ክነጽንሕ ከይንዝንግዕ ይነግረና።

**ዝተፈላለዩ ህያባት፡**

አብዚ ምሳሌ ምክሊት ንመገሻ ዝነቐለ ሰብአይ ንብረቱ ንሰለስተ አገልገልቱ ጸዊዑ ከማሓድሩሉ እሞ ከኸሰብዎ ኢሉ ዓዓቕሞም ከምዝሃቦም ይነግረና። ሓደ ዓይነት ብዝሒ አይኮነን ሂብዎም እዚ ኸአ ዝተፈላለዩ ክእለት ወይ ሃያባት ከምዝነበሮም እዩ ዘርእየና። አብ ምምላሱ ከምቲ ዝተፈላለዩ ህያባት ዝሃበ መጠን ዝሃቦ ዝተፈላለዩ መኽሰብ እዩ ዝጽበ። ሰባት አብዚ አብ ነነድሕዶም አይ ኮኑን ዝወዳደሩ መምስርእሶም እዮም ዝወዳደሩ።

እቶም ክልተ ቀዳሞት ሓደ ሓምሽተ እቲ ካልአይ ከአ ክልተ ዝወሰዱ ካብቲ ዝተሞህቦም ዕጽፊ ከሲቦም። እቲ ሳልሳይ ግን ዝወሓደ ዝተቐበለ “ከይዱ ኩዒቱ ወርቂ ጎይትኡ ሓብአ” ይብል። አብ ናይ ግሪኽ ትርጓሜ ከሲቡ ወይ ገሩ ዝብል ቃል ነቲ አብ ክርስትያናዊ እምነት ምምላስ ወይ ምቕባላ ዝገብርዎ ጻዕሪ እዩ ዘስምዕ እምበር ናይ ገንዘባዊ መኽሰብ አየስምዕን። አብዚ ምሳሌ ብዛዕባ ሓደ ክርስትያን አብ እምነቱ ዝኸሰቦን ዝኸሰሮን ኢና እንዛረብ ዘሎና፤ አብዚ ብዛዕባ ዶላር ወይ ዝኾነ ንዋታዊ መኽሰብ አይ ኮናን እንዛረብ ዘሎና። እቲ ሓንቲ ዝተቐበለ ንርእሱ ጥራሕ ብምሓዙ ንኸልአት ክጥቀሙሉ ዕድል ስለ ዘይከፈተ በደለኛ ተቐጺሩ።

“ድኅሪ ነውሕ እዋን” እዚ ዘመልክቶ አብ መንጎ ትንሣኤ ክርስቶስን ዳግማይ ምጽአቱን ዘሎ እዩ ዘመልክት። እቲ ጎይታ ወይ ዋና ነቶም አገልገልቱ ክጸባጸብ ይጽውዖም። በቶም ክልተ ቀዳሞት ነቲ ዝሃቦም ዕጽፊ ስለ ዘፍረዩ ብጣዕሚ እዩ ተሓጉሱ። ንሶም ቅንዕናን ሰናይ ድሌትን አርእዮም ከይንኸስር ኢሎም ፍርሒ አየርአዩን ብድፍረት ዝክአሎም ገሮም ስለዚ በቲ ዘርአይዎ እምነት አብ ዝዓበየን ዝበዝሓን ሓላፍነት ክወስዱ አረጋጊዖም። እሙናት ከምዝኾኑ ጎይትአም አረጋጊጹ። “ጽቡቕ አታ ሕያዋይን እሙንን አገልጋሊ ብውሑድ ተአሚንካ ኢኻ እሞ አብ ልዕሊ ብዙኅ ክሸመካ እዩ ናብ ሓጎስ ጎይታኻ እቶ” ተባሂሎም።

እቲ ሳልሳይ ሰብ ቐሪቡ “ጎይታይ ዘይዘራእካዮ እትዓጽድ ዘይበተንካዮ እትእክብ ጨካን ሰብአይ ምዃንካ እፈልጥ እዩ፤ ስለዚ ፈሪህ ኸድኩ ነቲ ምክሊትካ ድማ አብ ምድሪ ሓባእክዎ ሕጂ ኸአ እንሆ ገንዘብካ” በሎ። እቲ ጎይታ ብጣዕሚ ተቐጺሎ እንተ ወሓደ ገንዘባይ አብ ባንኪ መቐመጥክዎ እሞ ወለድ ምረኽብኩ ሕጂ ግን ገንዘባይ ሓንቲ አየፍረየን እናበለ ነቲ ብዓል ሓደ ዘይምፍራዩ ጥራሕ ዘይ ኮነ ንጎይትኡ ዘይኮኖ ስለ ዘጸለሞ አብ ቦታ ንሂ ክኸይድ ተወሲንሉ። አብዚ እንዝክር እቲ ዘይፈሪ ጨንፈር ወይኒ ተቐጺጹ አብ ሓዊ ከም ዝድርብ ዘየፍሪ ዘበለ ኩሉ አብ ግሃነም እሳት እዩ ዕጭኡ። ብርድኢት ወንጌል እዚ ነቶም ክርስትያን አብ ኩሉ ንእምነቶም ዝነብርዎ ዝመስሉ ግን ሓንቲ አበርክቶ አብ ምሳበር ክርስቶስ ዘይብሎም ወይ አብ ምምስካር ወይ ምስባኽ ወንጌል ሓንቲ ዘየርእዩ እዩ ዘመልክት።

ዊልያም በርክልይ ዝተባህለ ምሁር አርባዕተ ነገራት ክንርኢ ንኸእል ይብል።

1. አምላኽ ነነፍስወከፍ ሰብ ዝተፈላለዩ ህያባት ይህብ። ወላ እኳ ምስ ካልአት ንርእስና ክነወዳድር ናይ ምድላይ ዝንባሌ ይሃልወና ብዝሕን ዓይነትን አየገድስን እዩ። ነቲ ንብሕትና ጥራሕ ዝተሞህበና ከመይ ገርና አብ ጥቕምን አገልግሎትን መላእ ማሕበር ከም ዘውዓልናዮ ኢና እንሕተት። ነፍስወከፍና ነዚ እንተ ገበርና ማሕበርና ትዓብን ትድልድልን።
2. ስራሕና ጨሪሹ አይውዳእን እዩ። እቶም ክልተ ቀዳሞት በቲ ዝተሞህቦም ምስ አፍረዩ ንዑ አዕርፉ ኮፍ በሉ ተቐመጡ አይተባህሉን። እኳ ድኣ በቲ ዘርአይዎ ተአምኖ ዝያዳ ዝዓበየ ሓላፍነት ተሞሂብዎም። “ንዘለዎ ዘበለ ኹሉ ይህብዎ ይውስኸዎውን ንዘይብሉ ግና እቲ ዘለዎ የግድፍዎ”።
3. እቲ ዝቐጸዕ እቲ ሓንቲ ዘይገብር እዩ። እቲ ብዓል ሓንቲ ነታ ዝተሞህበቶ አየጥፈኣን። አብ ሓንቲ መዓላ አየውዓላን፤ ፈቲኑ ግን ዘይተዓወተ እንተ ዝኸውን አይምተጨከነሉን ከምኡ ምተማሕረ ነሩ፤ ዝክአሎ ገሩ ግን አይተዓወተን መተባህለ ነሩ። እዚ ሰብ ግን አይፈተነን ሓንቲ ሠናይ ምልክት

ወይ ድለት አየርአየን ክፉእ ጥራሕ አይ ኮነን ገሩ ድለት እውን አየርአየን ስለዚ ተቐጺዑ።

- 4. **ንዘለዎ ዘበለ ኹሉ ይህብዎ ይውስኽዎውን ንዘይብሉ ግና እቲ ዘለዎ እኳ የግድፍዎ።** ኣብዚ ፍትሒ ዝጎደለ ይመስል ካብ ድኻ ወሲድካ ንሃብታም ከም ምውሳድ። ኢየሱስ ግን ዝብለና ዘሎ እቶም ብሕያውነትን ብሓቅን ካብቲ ዘለዎም ህያባት ብድለቶም ምስ ካልኣት ዝማቐሉ ዝያዳ እዮም ዝህብትሙ። እቶም ብብቅን ብፍርሓትን ፍቕሪ ንዋይን ገንዘብን መሊኽዎም ምስ ሓደ ከይተኻፈሉ ኣብ ብዓቲ ፍርሒ ዘስቆርቁሩ መንፈሳዊ ሞት እዩ ዕጭኦም። እቶም ንሕይወቶም ዝበቅዎ ከጥፍእዎ እዮም፤ እቶም ዘልኦም ምስ ካልኣት ዝካፈሉ ብዕጽፊ ክህብትሙ እዮም። እዚ ሕጊ ወንጌል እዩ፤ ከምኡ ሕጊ ሕይወት እውን እዩ፤ እዚ ንመብዝሕትና ኣብ ግብሪ ክንኣምኖ ዘጸግመና።

**ክትቕይር ምእባይ፡**

ካልእ ትርጉም ነዚ ምሳሌ እውን ክውሃቦ ይክኣል እዩ። ኣብ ክርስትያናዊ ባህሊ ወይ መንፈሳውነት ክትምዕብል ወይ ክትመሓየሽ ዘይምድላይ። እዚ ኣብ ኩለን እምነታት ዘሎ ጸገም እዩ ወላ ኣብ ናትና። ኣብ ጊዜ ኢየሱስ ብዙሓት ካብ አይሁድ ባህሎምን ሕጎምን ብጥብቂ ዝሕልዉ ነሮም እዮም። ንዝኾነ ለውጢ ወይ ምዕባሌ ይቋወሙ ነሮም። ነቲ ሓቀኛ ትርጉም ሕጊ ኣጥፊኦም ንኢየሱስ ይቋወምዎ ነሮም። ኣብ ቤተ ክርስትያን ኣብዚ እዋን ወላ ሓንቲ ለውጢ ወይ ምስ እዋኑ ዝኸይድ ኣገባብ ከይተኣታቶ ብጽኑዕ ዝቋወሙ ኣለዉ። ኣብቲ ኣረጊት ባህልናን ስርዓትናን ጥራሕ ነኺስና ክንከይድ ዝደልዩ ኣለዉ፤ ነቲ መንፈስ ኣምላኽ ኣወጊኖም ክነብሩ ይደልዩ። እንተ ኾነ ኣካይዳ ሕይወት እዚ ኣይኮነን። መንፈስ ካልኣይ ጉባኤ ቫቲካን ይጎድል ኣሎ። ቤተ ክርስትያን ናይ እዋና ምልክታት ኣንቢባ ክትክእል ኣለዎ እዚ ግን ሱቕ ኢላ ክትልውጥ ኣልኣ ማለት ኣይኮነን።

**ኣስተንትኖ የድልየና ኣሎ።**

ኣምላኽ እንታይ ፍሉይ ክእለትን ወይ ህያባት ሂብና ኣሎ? ገለ ካባና ዕዙዝ ህያባት ዝተወሃብና ኣሎና። እንተኾነ ሓደ ርጉጽ ነገር ኣሎ ወላ ሓደ ካባና ኣይተወሃብኩን ክብል ዝኸእል የለን ኩልና ከከም ዓቕምናን ዘድለየናን ተዋሂብና ኣሎና። እምብኣር ኣብ ሕልናና ኣቲና ነቲ ብፍሉይ ንኣና ዝሃቦ ህያባት ከመይ ገርና ኣብ ኣገልግሎት ማሕበርናን ብዓቢኡ ሕብረተሰብን ነውዕሎ ኣሎና ክንሓትት ይግብኣና። ንህያባትና ወይ ክእለትና ኣብ ካልእ መዓላ ክነውዕሎም ከሎና ንቕብሮ ኣሎና፤ ከየፍረና ብዘይ ሓደ መኽሰብ ንሕዞም ኣሎና ማለት እዩ እንተ ኾነ ኣምላኽ ክሓተና ምዃኑ ክንፈልጥ ኣሎና። ሎሚ እንተ ንመውት እሞ ኢየሱስ እንተ ዝረኽበና “ነቲ ዝሃብኩኻ ህያባት ከመይ ተጠቐምካሉ?” ኢሉ እንተ ዝሓተና እንታይ እናበልና ምመለስና። ካብቲ ዝሃብኩኻ መንን ከመይን ተጠቐሙ? እንታይ ምኾነ መልስና?

እቲ ጎይታ ከም ሰራቕ ኮይኑ ብለይቲ ክመጽእ እዩ ስለዚ ዝተሰናዶና ክንከውን ይግባእ። ምናልባት እቲ ዝተዋህበና ቀቢርናዮ ወይ ኣብ ናይ ብሕትና ጥቕሚ ጥራሕ ኣውጺልናዮ እንተ ኾና ካብቲ ዘለዎ ነውጽኣዮ እሞ ኣብ ኣገልግሎት መንግስቲ ኣምላኽ ነውዕሎ።

ኣምላኽ እመናት ኣገልገሎት ገሩ ኣብ ግራቱ እነፍርየሉ ጸጋ ይዓድለና።

ኣባ ንጉሠ ፍሥሓ